

172350 - مسلمان کی عیسائی مطلقہ بیوی کی عدت

سوال

میں جزائر سے تعلق رکھتا ہوں اور اسلام کی طرف مائل ایک عیسائی عورت سے شادی کی، لیکن اللہ کی مرضی سے ہمارے مابین علیحدگی ہو گئی، سوال یہ ہے کہ کیا اہل کتاب سے تعلق رکھنے والی عورت بھی عدت گزارے گی، اور اگر وہ عدت گزارنے سے انکار کر دے تو کیا میں اس پر عدت گزارنا ضروری قرار دوں؟ اور دوسری مشکل یہ ہے کہ میں اس کے گھر میں ہی رہ رہا ہوں، میرے پاس کوئی اور رہائش نہیں جہاں رہائش اختیار کر سکوں، اللہ تعالیٰ آپ کو ہر قسم کی خیر و بھلائی کی توفیق سے نوازے، یہ بتائیں کہ دین اسلام میں اس کا حکم کیا ہے؟

پسندیدہ جواب

الحمد لله.

اول:

اہل کتاب سے تعلق رکھنے والی بیوی بھی مسلمان عورت کی طرح طلاق اور خاوند فوت ہونے کی عدت گزارے گی۔
الموسوعة الفقهية میں درج ہے:

" احناف شافعیہ اور حنابلہ اور مالکیہ اور ابو عبد کے ہاں اہل کتاب کی عورت پر بھی طلاق اور خاوند فوت ہونے یا نکاح فسخ کرنے کی اسی طرح عدت ہے جس طرح ایک مسلمان عورت پر عدت ہوتی ہے، کیونکہ عدت کے متعلق جو احادیث اور آیات وارد ہیں وہ عام ہیں، ان میں کوئی فرق نہیں، لیکن اس میں شرط یہ ہے کہ خاوند مسلمان ہونا چاہیے، کیونکہ عدت تو اللہ تعالیٰ اور خاوند کے حق کے ساتھ واجب ہوتی ہے۔

اللہ تعالیٰ کا فرمان ہے:

اے مومنو جب تم مومن عورتوں سے نکاح کرو پھر ہاتھ لگانے (دخول) سے قبل انہیں طلاق دے دو ت وان پر تمہارا کوئی حق عدت کا نہیں جسے تم شمار کرو الاحزاب (49)۔

تو یہ خاوند کا حق ہے، اور کتابی یا ذمی عورت کو بھی حقوق العباد کا خطاب ہے وہ بھی اس پر عمل کریگی، اس لیے اس پر عدت واجب ہوگی، اور خاوند اور بچے کے حق کی بنا پر اسے عدت گزارنے پر مجبور کیا جائیگا؛ کیونکہ وہ

عورت بھی حقوق العباد کی ادائیگی کریگی " انتہی

دوم:

عدت والی مطلقہ عورت کے ساتھ رہائش کا معاملہ طلاق کے اعتبار سے ہوگا، اگر طلاق رجعی ہو تو پھر ایک ہی رہائش میں اکٹھا رہنے میں کوئی حرج نہیں؛ کیونکہ رجعی طلاق والی عورت بیوی کے حکم میں ہوتی ہے۔

اور اگر طلاق بائن ہو تو اس حالت میں وہ ایک دوسرے سے اجنبی ہیں، مرد کے لیے اسے دیکھنا اور اس سے خلوت کرنا حلال نہیں، بلاشک ایک ہی رہائش میں رہتے ہوئے ان شرعی ضوابط کی پابندی کرنا مشکل ہوگا، کہ خلوت نہ ہو اور پردہ بھی ایسے کیا جائے جس طرح ایک اجنبی اور غیر محرم عورت کرتی ہے، لیکن اگر گھر کھلا ہو اور اس کا ایک حصہ اپنے لیے مخصوص کرنا ممکن ہو کہ اس دروازہ اور باورچی خانہ اور لیٹرین وغیرہ بالکل علیحدہ ہو تو پھر صحیح ہے۔

لیکن دونوں ایسے گھر میں رہیں جہاں داخل ہونے کا دروازہ بھی ایک ہو اور اس کے باقی لوازمات یعنی لیٹرین اور باورچی خانہ بھی مشترک ہو تو پھر صحیح نہیں، کیونکہ اس حالت میں مندرجہ بالا ممنوعہ امور سے اجتناب مشکل ہے۔

شیخ الاسلام ابن تیمیہ رحمہ اللہ کہتے ہیں:

" تین طلاق یافتہ عورت باقی اجنبی عورتوں کی طرح اجنبی بن جاتی ہے، اس لیے مرد باقی اجنبی عورتوں کی طرح اس سے بھی خلوت نہیں کر سکتا، اور اسے باقی اجنبی عورتوں کی طرح اسے بھی دیکھنا جائز نہیں " انتہی

الفتاویٰ الکبریٰ (3 / 349) .

جسے تین طلاق ہو چکی ہوں وہ طلاق بائن والی عورت کہلاتی ہے، اسے بینونت کبریٰ کہا جاتا ہے۔

لیکن جسے ایک یا دو طلاق ہوئی ہوں اور رجوع کیے بغیر اس کی عدت ختم ہو جائے تو یہ بینونت صغریٰ کہلاتی ہے، اس کا خاوند اس سے نیا عقد نکاح کر سکتا ہے۔

واللہ اعلم .